

عہد بنی فاطمہ کے چند مشہور کتب خانے

محمد فاضل بلوچ

سرزمین مصر سیدنا نوح کے پوتے بیصر بن حام کے زمانہ سے ہی انسانی معاشرے کا گہوارہ سمجھی جاتی ہے (۱)۔ وادی نیل کے نام سے ایک شاندار تہذیب یہاں ہی وجود میں آئی۔ ہیروغلیفی، ہیرا طیفی اور دیموطیقی رسم الخطوں کی تخلیق ہوئی۔ جنہیں دنیا کے قدیم ترین رسم الخطوں میں شمار کیا جاتا ہے۔ اور پھر پیپائرس (Papyrus) جس سے انگریزی لفظ (Paper) اخذ کیا گیا ہے۔ اسی خطہ ارضی کی پیداوار ہے۔ گویا کہ مصر میں فن تحریر اور مواد تحریر زمانہ قبل از تاریخ سے موجود تھا۔ جو علم بالقلم کا عملی مظاہرہ تھا۔ تہذیب و تمدن اور کتب خانوں کا چولی دامن کا ساتھ رہا ہے۔ اس لئے نجانے سرزمین مصر میں کتنے کتب خانوں نے جنم لیا ہوگا۔ جو تاریخ مدون نہ ہونے کے سبب کتمان عدم کے پردے میں چلے گئے۔ تاہم ۳۲۰۰ قبل مسیح سے مصر میں کتب خانوں کے وجود کا پتہ چلتا ہے ان قدیم کتب خانوں میں سے Khufu (۲۶۰۰ ق۔ م) Akhenation (۱۳۵۰ ق۔ م) رعمیس دوم شاہان (۲) اور ریطلموس کا کتب خانہ اسکندریہ وغیرہ قابل ذکر ہیں۔ اور اس دور میں کتب خانوں کو جو اہمیت حاصل تھی اس کا اندازہ (Thebes) کے مقام پر شاہی کتب خانہ کے نام سے لگایا جاسکتا ہے جو The Dispensory of the Soal یا Healing Place of the Soal (۳) یعنی انسانی روح کا شفاخانہ کہلاتا تھا۔

مصر کو مسلمانوں نے سیدنا عمرؓ کے زمانہ خلافت میں فتح کیا اور مادی وسائل کے ساتھ ساتھ علمی میراث کو بھی حاصل کیا۔ چنانچہ فاتح مصر سیدنا عمرو بن عاص کے صاحبزادے حضرت عبد اللہ کو جو خود شرف صحابیت سے مشرف تھے کو جب اہل کتاب کا ایک وسیع کتب خانہ ملا تو انہوں نے گہری نظر سے اس کی کتابوں کا مطالعہ کیا اور نادر معلومات فراہم کیں (۴)۔

مصر میں بنو فاطمہؑ کے قدم ۲۹۷ھ میں جمے یہ وہ دور تھا جب دنیائے اسلام کے تمام سربراہان مملکت کتابیں جمع کرنا فخر سمجھتے تھے اور اس سلسلہ میں ایک دوسرے سے سبقت لے جانے کی کوشش میں لگے رہتے تھے۔ وہ کتابوں کو جس قدر ملیں جہاں ملیں اور جس قیمت پر ملیں حاصل کرنے میں کوئی کوتاہی نہ کرتے تھے۔ اس سلسلے میں قرطبہ کے اموی امراء بغداد کے عباسی خلفاء اور مصر کے فاطمی فرمان روا قابل ذکر ہیں۔ فاطمی سربراہوں کا بنیادی مقصد چونکہ شیعہ عقائد کی اشاعت (۵) تھا چنانچہ ان کے پاس کتابوں اور دستاویزات کی کثیر تعداد موجود تھی جو انہیں اپنے بزرگوں سے ورثے میں ملی۔ کتابوں سے انہیں اس قدر محبت تھی کہ سفر و حضر میں اپنے ساتھ رکھتے تھے۔ افریقہ میں بنو فاطمہ کے اقتدار کا بانی عبید اللہ المہدی جب سجلماسہ جا رہا تھا تو الطامونہ کے مقام پر اس کی کتابوں کا ذخیرہ چوری ہو گیا۔ لیکن تھوڑے عرصے کے بعد اس کے بیٹے ابوالقاسم نے یہ ذخیرہ علم واپس حاصل کر لیا (۶)۔

المعز پہلا فاطمی حکمران ہے جس کے حکم سے قاہرہ کا عظیم الشان شہر آباد ہوا اور جامعہ ازہر کا قیام عمل میں آیا۔ اسی جامعہ کے قیام سے پورے عالم اسلام کے لئے علوم و فنون کے دروازے کھول دیئے گئے (۷)۔ جامعہ ازہر کی بنیاد استوار کرنے کے بعد فاطمی خلفاء نے کتابیں اکٹھی کرنا شروع کیں اور العزیز پہلا حکمران ہے جس نے شاہی کتب خانہ قائم کیا (۸)۔ یہ کتب خانہ محل

میں واقع تھا اور اظہری کی کتابوں اور دستاویزات سے اس کتب خانہ کے ذخیرہ کا آغاز ہوا۔ قصر شاہی اور جامعہ ازہر کے کتب خانوں کے علاوہ بھی فاطمی خلفاء نے عام کتب خانے بڑی تعداد میں قائم کیے۔ صرف المعز نے قاہرہ اور منصورہ میں کئی کتب خانے قائم کیے اور ان کتب خانوں کی اس نے مسلسل سرپرستی کی اور ان سے استفادہ کرنے والوں کو ہر طرح کی سہولتیں بہم پہنچائیں۔ لیکن یہ کہنا خلاف حقیقت ہے کہ „الحاکم بامر اللہ فاطمی پہلا شخص ہے جس نے عام کتب خانوں کی بنیاد ڈالی“ (۹)۔ اس طرح یہ بھی خلاف واقع ہے کہ خالد بن یزید بن معاویہ پہلا شخص ہے جس نے کتب خانوں کی بنیاد ڈالی (۱۰) کیونکہ اس سے قبل امت مسلمہ میں اس بارے میں سبقت لے جانے والے حضرات میں سے عبد الحکیم بن عمرو بن عبد اللہ بن صفوان الجمعی متوفی (۱۱) ۵۰ھ (۶۷۰ء) اور عبد الرحمن ابن ابی لیلی متوفی ۹۹ھ (۶۹۵ء) کے نام قابل ذکر ہیں (۱۲)۔

ذاتی اور عام کتب خانوں کے علاوہ فاطمی خلفاء نے اسلامی روایات کے مطابق مساجد سے متصل کتب خانوں کو رواج دیا اور ان میں نہایت خوبصورت اور نادر موضوعات جمع کئے اور ان مساجد کو اوقاف کی تحویل میں رکھا۔ کتب خانوں کا مساجد سے متصل رہنے کا سلسلہ سلطان عبد العزیز متوفی ۱۲۸۲ھ (۱۸۶۵ء) تک قائم رہا اور ان کے حکم سے کتب خانے الگ پبلک لائبریریوں میں منظم کیے گئے (۱۳)۔

عہد فاطمی کے مشہور ذاتی اور عوامی کتب خانے

کتب خانہ جامعہ الازھر ۳۶۰ھ

فاطمی جرنیل جوہر صقیلی نے فاطمی خلیفہ معزالدین اللہ کے عہد میں خلیفہ کے حکم سے مصر فتح کرنے کے بعد قاہرہ کا شاندار شہر بسایا۔ اور دنیائے اسلام کی ایک قدیم ترین یونیورسٹی کی بنیاد رکھی۔ جس کا سب سے بڑا مقصد دینی شعائر کو قائم کرنا اور علوی شیعہ کے دینی مسلک کی تائید تھا۔ اس ادارے کا قیام نہ صرف مصر کے لئے بلکہ پورے عالم اسلام کیلئے اہم واقعہ کی حیثیت رکھتا ہے۔ (۱۳)۔ دراصل فاطمی خلفاء شیعہ عقائد کی اشاعت و ترویج میں گہری دلچسپی لیتے تھے۔ اس لئے انہوں نے تعلیم و تعلم کیلئے اس شاندار درس گاہ کی بنیاد رکھی۔ اس عظیم درس گاہ میں تمام اسلامی دنیا سے طالب علم آتے تھے (۱۵)۔

جامعہ الازھر کا بانی المعز کئی زبانوں کا ماہر تھا اور وہ علم سے خاص شغف رکھتا تھا اور اپنے علمی ذوق کی تسکین کیلئے گراں قدر قیمت پر کتابیں خریدتا تھا (۱۶)۔ وہ اس حقیقت سے بھی باخبر تھا کہ کوئی تعلیمی درس گاہ ایک عمدہ اور منظم کتب خانے کے بغیر اپنے مقاصد میں ہرگز کامیاب نہیں ہو سکتی۔ یہی وجہ ہے کہ المعز کے جرنیل جوہر نے الازھر میں ایک نفیس کتب خانہ بھی قائم کیا (۱۷)۔ عزیز بدین اللہ کے عہد میں ~~معلوم فنون~~ پر تقریباً دو لاکھ کتابیں جمع کی گئیں (۱۸)۔ بعد میں آنے والے خلفاء نے بھی جامعہ اور اس کے کتب خانے کی ترقی میں گہری دلچسپی لی۔ -الحکم نے دارالحکمت کی جو کتابیں جامعہ ازھر، جامع حاکم اور جامعہ قیس میں منتقل کرنے کا حکم دیا۔ ان میں سے الازھر کے حصے میں آدھی کتابیں آئیں (۱۹)۔

جامعہ الازھر میں شاندار کتب خانہ کا وجود اس لئے بھی ضروری تھا کہ اس کے قیام کے وقت ہی سے تمام دنیا کے چوٹی کے علماء و فقہاء کو بلایا گیا، جو ہر نماز کے بعد فقہ کا درس دیتے تھے۔ وعظ اور مباحث کی مجالس قائم کرتے تھے (۲۰)۔ اس نے ان علماء اور فقہاء کی مالی آسودگی کیلئے ہر قسم کی سہولتیں مہیا کیں تاکہ وہ معاشی تفکرات سے آزاد ہو کر علمی، تحقیقی اور دینی خدمات سرانجام دیں۔

خلیفہ العزیز باللہ کے حکم پر ۳۷۸ھ میں ان کے وزیر یعقوب بن مکس نے جامعہ ازھر میں دینی علوم کے ساتھ ساتھ علوم عقلیہ کی تدریس کو بھی داخل نصاب کیا اور خود بطور وائس چانسلر کے فرائض سرانجام دینے (۲۱)۔ ابن مکس نے اساتذہ کی تنخواہیں مقرر کیں اور جامع کے قریب ہی ان کی رہائش کیلئے مکانات تعمیر کرا دیئے (۲۲)۔ ان اساتذہ کی مجموعی تعداد ۵۳۳ تھی (۲۳)۔ اساتذہ کے علاوہ طلباء کی رہائش، خوراک اور دیگر سہولتوں کا بھی بندوبست کیا (۲۴)۔

جب فاطمیوں کی حکومت ختم ہوئی تو یونیورسٹی میں شیعہ مسلک کی بجائے چاروں مذاہب کی تعلیم کے ساتھ ادب، ریاضی اور طبقات کی تعلیم کا سلسلہ بھی شروع ہو گیا۔ جامعہ ازھر کے کتب خانہ کی ایک امتیازی خصوصیت یہ ہے کہ یہ ہمیشہ زمانہ کی دست و برد سے محفوظ رہا ہے، (۲۵) اور اپنے قیام سے لے کر اب تک مسلسل اہل علم کی علمی پیاس بجھا رہا ہے۔

کتب خانہ خزائن القصور

خزائن القصور کی بنیاد عزیز باللہ فاطمی متوفی ۳۸۶ھ نے رکھی۔ اسے کتابوں کے جمع کرنے کا بے حد شوق تھا اور اس شوق کی تکمیل پر دریا دلی کا مظاہرہ کرتا تھا وہ ہر ماہ ایک ہزار دینار اہل علم، کتب فروشوں اور جلد سازوں کو دیا کرتا تھا (۲۶)۔

دیگر فاطمی خلفاء کی طرح وہ شیعہ مسلک کی اشاعت میں غیر معمولی دلچسپی لیتا تھا۔ اور اس مقصد کے حصول کے لئے اس نے نہ صرف جامعہ ازہر اور اس کے کتب خانہ کی تعمیر و ترقی میں نمایاں کردار ادا کیا بلکہ منصورہ اور قاہرہ میں بڑے بڑے عالیشان کتب خانے قائم کیے (۲۷)۔ قاہرہ کے کتب خانوں میں سے سب سے عظیم الشان کتب خانہ خزائن القصور تھا جو کتب خانہ بغداد اور قرطبہ کی نظیر تھا (۲۸) بلکہ ابوشامہ کے الفاظ میں "قاہرہ کے قصر کا کتب خانہ دنیا کے عجائبات میں سے تھا اور بلاد اسلام میں اپنے وقت کا سب سے بڑا کتب خانہ تھا (۲۹) اور العزیز کے دور حکومت میں ابوالحسن الشاہستی کاتب متوفی ۳۹۰ھ اس کتب خانہ کا مہتمم تھا (۳۰)۔

جہاں تک خزائن القصور کی کتابوں کی تعداد کا تعلق ہے اس سلسلہ میں اختلاف پایا جاتا ہے لیکن تمام مورخین نے اس کتب خانہ کے بارے میں معلومات المقریزی کی مشہور کتاب الخطط سے اخذ کی ہیں اس لئے ہم الخطط کی متعلقہ عبارت کا اردو ترجمہ ذیل میں درج کرتے ہیں۔

(اس کتب خانے میں ایک ایک کتاب کے کئی کئی نسخے تھے چنانچہ مسیحی کے قول کے مطابق جب عزیز باللہ کے سامنے خلیل بن احمد کی کتاب "کتاب العین" کا ذکر آیا تو اس نے اپنے لائبریرین کو کتاب مذکور لانے کا حکم دیا جس پر خزائنہ الکتب سے تیس سے زائد نسخے کتاب العین کے نکال لائے گئے۔ ان (تیس نسخوں) میں سے ایک نسخہ خود خلیل کے اپنے ہاتھ کا لکھا ہوا تھا۔ اسی طرح ایک دفعہ ایک شخص ان (عزیز) کے پاس تاریخ طبری کا ایک نسخہ لایا جسے سو دینار میں خرید کر لیا لیکن لائبریرین کو حکم دیا کہ پہلے سے موجود تاریخ طبری کے نسخے نکال لائیں چنانچہ بیس سے زائد نسخے نکالے گئے اور ان میں سے بھی ایک نسخہ خود طبری کے اپنے ہاتھ کا

لکھا ہوا تھا اور جب ابن درید کی تصنیف „الجمهرة“ کا ذکر کیا گیا تو خزائن الکتب میں اس کے سو نسخے موجود تھے۔

مسیحی نے کتاب الذخائر میں کہا ہے کہ محل میں کتابوں کے چالیس خزانے تھے ان جملہ خزانوں میں سے ایک خزانہ کتب اٹھارہ ہزار قدیم کتابوں پر مشتمل تھا۔ اور یہ (اٹھارہ ہزار) کتب ان کتب کے علاوہ تھیں جو المستنصر کے زمانہ بغاوت میں لوٹ لی گئیں تھیں۔

خزائن القصور میں دو ہزار چار سو نسخے مکمل قرآن عزیز کے تھے جو سونے اور چاندی کے نقوش سے مزین تھے۔ یہ قرآن کریم کے تمام نسخہ جات ترکوں نے اپنے واجبات کی وصولی کے ضمن میں نہایت کم قیمت پر حاصل کر لیئے۔ اور „قصر برانیہ“ میں ایک نسخہ بھی باقی نہ بچا البتہ قصر کے بالکل اندرونی خزانے ترکوں کی دست و برد سے محفوظ رہے جہاں ابن مقلہ اور ابن بواب جیسے عظیم خطاطوں کے جلی قلموں سے لکھے ہوئے قرآن کریم کے نسخوں سے صندوق بھرے ہوئے تھے۔ مسیحی کا یہ بھی کہنا ہے کہ وہ محرم کے عشرہ اول سن ۳۶۱ھ میں مصر میں موجود تھا اور اس نے خود کتابوں سے لئے ہوئے پچیس اونٹوں کو مشہور وزیر ابوالفرج جعفر المغربی کے ہاں جاتے ہوئے دیکھا اور دریافت کرنے پر معلوم ہوا کہ یہ کتابیں ابوالفرج اور خطیر ابن الموفق نے اپنے قرض کے بدلے میں حاصل کی ہیں اس قرض میں ابوالفرج کا حصہ پانچ ہزار دینار تھا جبکہ ایک ماہر کتب فروش کے بیان کے مطابق ان کتابوں کی اصل قیمت ایک لاکھ دینار سے زائد تھی۔ لیکن یہ کتابیں صرف ایک ماہ بعد یعنی صفر (۳۶۱ھ) میں، جب ناصر الدولہ ابن حمدان کو شکست ہوئی، دیگر سامان کے ساتھ لوٹ لی گئیں۔ لیکن یہ یاد رہے کہ یہ تمام کتابیں قاہرہ کے دارالعلوم کی کتابوں کے علاوہ تھیں اور ان کتابوں سے بھی علاوہ تھیں جو عماد الدولہ اور ابوالفضل ابن المقنطر نے حاصل کیں تھیں اور اسکندریہ میں منتقل کر دی گئیں تھیں۔ نیز ان میں وہ کتابیں بھی

شامل نہیں تھیں جنہیں ۳۶۱ھ میں خریدا گیا تھا اور دریائے نیل کے ذریعے اسکندریہ جاتے ہوئے راستہ میں لوٹ لی گئیں تھیں۔ یہ سب کتابیں اپنی تعداد، صحت، خوشنویسی اور جلدوں کی پائیداری اور خوبصورتی کے لحاظ سے اپنا نظیر نہ رکھتیں تھیں۔ ان میں وہ کتابیں بھی شامل تھیں جن میں مقامی علماء سے اختلاف کیا گیا تھا۔ ان کتابوں کی جلدوں کے چمڑوں سے ترکوں کے غلاموں اور لونڈیوں نے جوتے بنائے اور ان کے اوراق جلانے کیونکہ ان کے نزدیک سلطان کے ساتھیوں کو اللہ تعالیٰ نے غلبہ دیا ہے اور یہ کتابیں قصر شاہی سے برآمد ہوئی تھیں جن میں مشارقہ کا کلام ہے جو ان کے مذہب کے خلاف ہے۔

الغرض قصر شاہی سے نکلنے کے بعد کچھ کتابیں لوٹ لی گئیں جو غرق دریا ہوئیں اور کچھ صحرا میں پھینک دی گئیں جن پر ہواؤں نے ریت کی موٹی تہیں چڑھا دیں اور اب تک وہ جگہیں ”طلال کتب“ یعنی کتابوں کے ٹیلوں کے نام سے شہر کے نواح میں دیکھی جا سکتی ہیں۔

ابن طویر کی روایت کے مطابق خزائن الکتب موجودہ ہسپتال کے ایک حصہ یعنی پرانی ہسپتال کی عمارت میں تھے۔ یہاں خلیفہ ایک نصب شدہ شیخ پر جلوس فرماتا اور خزائن الکتب کا انچارج چلپس بن عبد القوی اس کی خدمت میں حاضر ہوتا اور مشہور خطاطوں کے ہاتھ سے لکھے ہوئے مصاحف اور کتابیں پیش کرتا تھا جو خلیفہ پسند کرتا ان کو وہ رکھ لیتا تھا۔ لیکن بعد از مطالعہ کتب خانہ کو واپس لوٹا دی جاتی تھیں۔

خزانۃ الکتب میں بہت سی الماریاں تھیں جنہیں مقفل کیا جا سکتا تھا ان الماریوں میں ہر مذہب کی کتب کے علاوہ فقہ، نحو، لغت، حدیث، تاریخ، سیرۃ السلاطین، نجوم، ریاضیات اور کیمیا وغیرہ پر مشتمل کتابیں موجود تھیں۔ ان میں سے بعض کتابیں ایسی

بھی تھیں جو نامکمل تھیں -

(جہاں تک کیٹلاگ کا تعلق ہے) ہر خزانہ کے دروازہ پر اس میں موجود کتابوں کے اسماء پر مشتمل ایک بورڈ آویزاں ہوتا تھا - بعض الماریاں قرآن مجید کے مشہور نسخہ جات کے لئے مختص تھیں - ان میں سے بعض ابن مقلہ اور کچھ ابن بواب اور دیگر ان نامور اور ان کے ہم پلہ خطاطوں کے لکھے ہوئے تھے - الملك الناصر صلاح الدین کے زمانہ میں ابن صورہ کو ان نسخوں کی فروخت کا انچارج بنایا گیا تھا -

خلیفہ جب تنہائی چاہتا تھا تو چلتے ہوئے ان خزانوں میں داخل ہو جاتا - اور ان خزانوں میں مامور دو مستقل کاتبوں اور دو خدمت گاروں میں سے جو سامنے آ جاتا تھا خلیفہ اسے بیس دینار عطا کرتا تھا اور پھر دوسرے خزانہ کا رخ کرتا تھا -

ابن ابی طرے نے قصر پر صلاح الدین کے قبضے کے ذکر کے بعد لکھا کہ قصر میں جو چیزیں فروخت کر دی گئیں تھیں ان میں خزانہ الکتب بھی تھا جو عجائبات عالم میں سے تھا بلکہ کہا یہ جاتا ہے کہ (اس وقت کی) اسلامی دنیا میں اس سے بڑا اور کوئی کتب خانہ نہ تھا - اس کتب خانہ میں تاریخ طبری کے بارہ سو (۱۲۰۰) نسخے تھے کہا جاتا ہے کہ یہ کتب خانہ سولہ لاکھ کتابوں پر مشتمل تھا - اس ذخیرہ کتب میں انتہائی معروف خطاطوں کے لکھے ہوئے نسخوں کا ایک بہت بڑا مجموعہ تھا - اس کی تائید اس بات سے بھی ہوتی ہے کہ جب القاضی الفاضل عبدالرحیم نے قاہرہ میں مدرسہ فاضلیہ کی بنیاد رکھی تو خزانہ القصور کی کتابوں میں سے ایک لاکھ مجلد کتابیں فراہم کیں - (علاوہ ازیں) کتابوں کا مشہور تاجر ابن صورہ کئی سالوں تک ان کتابوں کو فروخت کرتا رہا - اگر یہ کل کتابیں ایک لاکھ ہی ہوتیں تو قاضی الفاضل کی کتابوں سے زائد اور کچھ نہ بچتا جسے ابن صورہ فروخت کرتا - ابن ابی واصل نے ذکر کیا کہ

خزانۃ الکتب میں کتابوں کی تعداد ایک لاکھ بیس ہزار تھی (۳۱)۔ ان میں سے چھ ہزار پانچ سو نسخے فقط ہیئت اور طب پر تھے۔ (۳۲)۔ اس کتب خانہ کے قواعد کے مطابق قاہرہ میں مقیم طلباء کو کتابیں مستعار مل سکتی تھیں۔ کتب خانہ میں زمین کے دو کمرے بھی تھے ایک تو ٹھوس چاندی کا تھا دوسرا پیتل کا تھا۔ پیتل کے کمرے کے متعلق مشہور تھا کہ اسے بطلموس نے بنایا تھا چاندی کے کمرے پر تین ہزار دینار لاگت آئی تھیں (۳۳)۔ دوسرا کمرہ ابوالحسن صوفی نے عضد الدولہ کے لئے بنایا تھا جسے پندرہ ہزار روپے میں خریدا گیا تھا (۳۴)۔ یہ یاد رہے کہ جب المستنصر کے عہد میں کتب خانہ لٹا تو مشہور فاطمی وزیر بدر الجمالی نے حتی الوسع کتابیں دوبارہ جمع کرنے کی کوشش کی اور جس قدر کتابیں مل سکیں ان سے دوبارہ کتب خانہ قائم کر دیا۔ یہ کتب خانہ فاطمی محل میں صلاح الدین کے قبضے تک موجود رہا (۳۵)۔ لہذا یہ کہنا خلاف حقیقت ہے کہ ”یہ کتب خانہ خلیفہ عزیز کے بعد اس کے جانشین حاکم کے کتب خانہ میں منتقل ہو گیا“ (۳۶)۔

دار العلم یا دار الحکمة :

ابو علی منصور الحاکم بامر اللہ بن عبد العزیز سرزمین مصر میں تیسرا فاطمی خلیفہ تھا یہ خلیفہ متضاد صفات کا حامل تھا اس نے علماء سے انتقام لیا اور نیک اور صالح لوگوں کو قتل کیا (۳۷) لیکن علم سے بھی محبت رکھتا تھا۔ ابن الہیثم بصرہ کا مشہور ریاضی دان جب قاہرہ آیا تو خلیفہ نے شہر کے دروازہ پر اسے بہ نفس نفیس خوش آمدید کہا (۳۸)۔

الحکم نے ۳۹۵ھ میں بغداد کے بیت الحکمة کی طرز پر ایک اکیڈمی دارالعلوم یا دارالحکمة کے نام سے قائم کی۔ سب سے بڑے

مقصد شیعہ عقائد و علوم کی اشاعت کے ساتھ دیگر علوم کے فروغ کے لئے دارالعلوم میں قراء، فقہاء، ماہر نجوم، ماہرین لغت اور اطباء، کو تعینات کیا گیا جن کو معقول مشاہرے پیش کئے جاتے تھے۔ یہ علماء مناظرے بھی کرتے تھے اور الحاکم خود مناظروں میں شرکت کرتا تھا اور ان میں سے جس عالم کو بہتر پاتا تھا اسے انعام اور خلعت عنایت کرتا تھا (۳۶)۔ یہ مدرسہ وزیر افضل کے زمانے تک جاری رہا لیکن وزیر موصوف نے مذہبی جھگڑوں کے خوف سے بند کرا دیا۔ بعد ازاں اسے آمر نے نئے سرے سے جاری کیا اور تعلیم و تعلم کے سلسلہ کو بحال کرنے کے لئے قاری، نحوی، اہل لغت، خوش نویس، طبیب اور منجم وغیرہ مقرر کئے (۳۷)۔ اس دارالعلم کو سلطان صلاح الدین ایوبی نے ختم کر کے شافعی مسلک کے مدرسہ میں تبدیل کر دیا (۳۸)۔

دارالعلوم اکیٹمی کے لئے ایک شاندار کتب خانہ قائم کیا گیا اور خزائن القصور سے تمام اصناف علوم اور ادب پر مشتمل کتب منتقل کرنے کا حکم دیا گیا اور دارالعلم میں بیش بہا ذخیرہ کتب جمع کیا گیا۔ ایسا ذخیرہ پہلے کسی بادشاہ کے ہاں بھی نہ ہوگا (۳۹)۔ اس کتب خانہ کے افتتاح کے موقعہ پر بہت سے قرآن مجیم، اطباء رسم افتتاح میں حاضر ہوئے اور کتابوں کو دیکھا۔ کتب خانہ کی عمارت کو بڑے سازوسامان سے آراستہ کیا گیا اور تمام دروازوں پر خوبصورت پردے لٹکائے گئے (۴۰)۔ جرجی زیدان کے مطابق یہ کتب خانہ ایک لاکھ کتب پر مشتمل تھا (۴۱)۔ اور محمد زبیر کے نزدیک دو لاکھ مجلدات کا ذخیرہ تھا (۴۲)۔ ابن سندی کا قول ہے کہ الحکم کی وفات کے بعد اس کے جانشین (الظاهر) کے وزیر ابوالقاسم علی بن احمد الجرجانی نے کتب خانہ قاہرہ کی کتابوں کی نئے سرے سے فہرست مرتب کرائی اور پرانی جلدوں کی مرمت کرائی اور قاضی عبد اللہ القضاعی ابن خلف وراق کو اس کا محافظ مقرر کیا۔ سندی

نے اس وقت کتب خانہ میں صرف علم نجوم، ریاضی اور فلسفہ پر
۶۵،۰۰۰ جلدیں دیکھیں (۳۶)۔

ذخیرہ کی نوعیت کے لحاظ سے اس کتب خانہ میں دینی علوم کے
علاوہ علم ہیئت، لسانیات، گرامر، نظم، تنقید، قانون اور طب پر
کتابیں موجود تھیں (۳۷)۔ کتابوں کو منظم صورت میں رکھنے اور طلباء
و علماء کو بروقت کتابیں مہیا کرنے کے لئے ناظم کتب خانہ، اور خدام
تعینات تھے۔ قوانین و ضوابط کے مطابق قاہرہ کے باشندے کتابیں
مستعار بھی لے سکتے تھے (۳۸)۔ استفادہ کیلئے عوام الناس کو نہ صرف
اجازت تھی بلکہ کاغذ، سیاہی اور قلم مفت مہیا کئے جاتے تھے (۳۹)۔
دار العلم اور اس کے کتب خانہ کے دائمی مصارف برداشت کرنے
کے لئے مصر کے علاقہ فسطاط میں بہت سی جاگیریں بھی وقف کی
گئیں تھیں۔ دارالعلم کے سالانہ بجٹ کی تفصیل حسب ذیل تھی۔

۹۰ دینار	کاغذ برائے نقل نویسیاں
۳۸ دینار	ناظم کتب خانہ
۱۵ دینار	خدمت گار
۱۲ دینار	مرمت کتب
۱۲ دینار	قارئین کے لئے کاغذ، قلم و سیاہی
۱۰ دینار	عیادانی چٹائیاں
۱۰ دینار	پانی
۵ دینار	موسم سرما میں اونی قالین
۳ دینار	موسم سرما میں نمڈے
۱ دینار	پردوں کی مرمت (۵۰)

الحکم نے دار العلم کی تمام جاگیروں کا منتظم قاضی القضاة مالک
بن سعید کو بنایا۔

اس کتب خانہ سے استفادہ کے لئے لوگ دور دور سے آتے تھے اور

اسی کتب خانہ سے مشہور قاضی ابویوسف نے بہت سی کتابیں حاصل کیں۔ قاضی صاحب نے حاکم کے زمانہ میں مصر کا سفر کیا حاکم نے ان کی بڑی قدر و منزلت کی اور بڑے گراں بہا تحفے دیئے۔ انہوں نے حاکم سے کہا کہ ان تحفوں سے مجھے معاف فرمائیے یہ میرے کسی کام کے نہیں ہاں اگر آپ اپنے کتب خانہ سے میری پسندیدہ کتابیں مجھے لینے کی اجازت عنایت فرمائیں تو میں آپ کی اس مہربانی کو بہت بڑا تحفہ سمجھوں گا۔ حاکم نے اجازت دے دی۔ قاضی صاحب نے چن چن کر بہت سی نایاب کتابیں لے لیں (۵۱)۔

کتب خانہ یعقوب بن کلس ۳۸۰ھ

یعقوب بن کلس یہودی تھا بعد ازاں اسماعیلی مذہب قبول کیا۔ یعقوب عزیز باللہ کا نامور وزیر تھا۔ سیاسی امور میں ماہر ہونے کے ساتھ ساتھ علم و ادب سے گہری دلچسپی رکھتا تھا۔ اس ادب پروری اور علم دوستی کے باعث اسے ایک بلند مقام حاصل تھا اس نے اپنے محل میں ایک مجلس قائم کی جہاں علماء، ادباء، فقہاء و شعراء صناعتوں اور فن کاروں کا اجتماع ہوتا تھا۔ اور جمع ہونے والے اپنی اپنی تالیقات اور تصانیف پڑھ کر سناتے تھے۔ اور ابن کلس انہیں انعامات اور تنخواہیں دیتا تھا۔

ابن کلس فقہ اور علم حدیث پر بھی نظر رکھتا تھا اور وہ کئی کتابوں کا مصنف تھا ان کتب میں سے فقہ پر لکھی گئی کتاب "مختصر المصنف" اب بھی موجود ہے۔ اس کا لکچر سننے کے لئے ہر جمعہ کی رات کو قاضی، فقیہ، قاری، نحوی، محدث اور شاعر اس کے محل میں جمع ہوتے تھے (۵۲) اور وہ اپنی تالیفات کے کچھ حصے پڑھ کر سناتا تھا۔

ابن کلس کا شائدار کتب خانہ جس میں قرآن عزیز، حدیث، فقہ و ادب اور طب کی کتابیں تھیں (۵۳)۔ اس کے کتب خانے میں نجی

ملازمین یا کاتبوں کی ایک بہت بڑی تعداد موجود رہتی تھی جو قرآن کریم کے نسخوں اور حدیث ، فقہ ادب اور دیگر علوم و فنون کی کتابوں کی نقلیں تیار کرنے پر مامور تھی (۵۴)۔
کتب خانہ ابن طاراڈ متوفی ۴۰۰ ھ / ۱۰۱۰ء

ابو سعید وہب بن ابراہیم بن طاراڈ ان علماء میں سے ہیں جن کو ابن الندیم نے دیکھا تھا۔ ابن طاراڈ فاضیل، ادیب اور عمدہ طبیعت کے مالک تھے۔ عمدہ کتابوں کو جمع کرنا ان کا محبوب مشغلہ تھا اور اس کے ساتھ ساتھ خود صاحب تصنیفات بھی تھے۔ ان کی کتابوں میں سے ،، کتاب الزیادات فی الکتاب الذی ألفہ ابراہیم ،، ، ، کتاب جمع فیہ اخبار خالد ،، اور کتاب ،، رسائل من بلاغۃ ،، (۵۵) قابل ذکر ہیں۔

کتب خانہ افضل شاہنشاہ متوفی ۵۱۵ ھ / ۱۱۲۱ء

ابوالقاسم احمد بن بدر جمالی جو تاریخ میں ملک افضل کے نام سے مشہور ہے ارمینہ کا باشندہ تھا اور جمال الدین والی دمشق کا غلام تھا۔ وہ حد درجہ کفایت شعار ، راسخ العزم اور غیر معمولی سیاسی تدبیر و انتظامی صلاحیتوں کا مالک تھا۔ بقول جرجی زیدان مصریوں کے نزدیک وہ عمرو بن العاص احمد بن طولون کا درجہ رکھتا تھا۔ اس نے اپنی سیاست ، بصیرت اور اولوالعزمی سے فاطمی زوال پذیر اقتدار کو سہارا دیا۔ یہ عہد بنو فاطمیہ کا سب سے زیادہ ممتاز اور مطلق الامر وزیر اعظم تھا۔

سیاسی بصیرت کے علاوہ اسے علم و ادب سے گہرا لگاؤ تھا وہ علماء و شعراء کا قدر دان تھا۔ اپنے علمی ذوق کی تسکین کے لئے اس نے ایک شاندار کتب خانہ قائم کیا اس کی وفات پر اس کے کتب خانہ میں مختلف علوم و فنون کی پانچ لاکھ کتابیں موجود تھیں (۵۶)

کتب خانہ ابن الہیثم متوفی ۳۳۱ھ

ابو علی حسن بن الہیثم بصرہ کا باشندہ تھا۔ الحاکم فاطمی کو دریائے نیل پر اسوان کے مقام پر بند باندھنے کا نقشہ بنا کر بھیجا جسے بادشاہ نے پسند کیا اور ابن الہیثم کو مصر بلوا لیا۔ ابن الہیثم کو ریاضی، فلسفہ، ہیئت اور طب سے خاص شغف تھا۔ اور ان علوم پر سو سے زیادہ تصانیف چھوڑیں لیکن طب کے میدان میں،، کتاب المناظر،، نے شہرت عام اور بقائے دوام کا تاج اس کے سر پر رکھا۔ راجر بیکن، جان کیپلر، طبیعات کے فن میں ابن الہیثم کے خوشہ چین ہیں۔

ابن الہیثم علم و حکمت کا دلدادہ تھا اور اپنے فارغ اوقات ریاضی، طبیعات ہیئت اور طب کے مطالعہ میں صرف کرتا تھا، لیکن جب دریائے نیل پر بند باندھنے کے منصوبہ کو عملی جامہ نہ پہنا سکا تو الحاکم کے غصہ سے بچنے کے لئے دیوانگی کا سہارا لیا چنانچہ الحاکم نے اس کی تمام کتابیں اور آلات وغیرہ کو شاہی توشہ خانہ میں شامل کر لیا (۵۷)۔ اور اسے سرکاری پاگل خانے میں بھجوا دیا۔ الحاکم کی وفات کے بعد جامعہ ازہر کے کمرہ میں رہائش اختیار کر کے علمی اور سائنسی تحقیقات میں منہمک ہو گیا۔

کتب خانہ افراہیم بن الزمان

ابو کثیر افراہیم بن حسن بن اسحاق بن یعقوب اسرائیلی المذہب اور سرزمین مصر کے مشہور اطباء میں سے تھا۔ وقت کے حکمرانوں سے بہترین تعلقات کی بنا پر بہت سا مال جمع کیا اور اپنی کثیر دولت حصول کتب پر صرف کی۔ یہی وجہ ہے کہ وہ کتابوں کے حاصل کرنے میں نہایت عالی ہمت ثابت ہوا۔ جہاں تک ذخیرہ کی نوعیت کا تعلق ہے کتب خانہ افراہیم طب اور دیگر مضامین کی کتب پر مشتمل تھا۔ اس کے ہاں نقول تیار کرنے والے کاتب ہمہ وقت مصروف

کتابت رہتے تھے اور وہ ان کی کفالت کرتا تھا۔

ابراہیم نے اپنے شاندار کتب خانہ میں سے دس ہزار کتب مصر کے امیر افضل کے ہاتھ فروخت کیں اور افضل نے ان کتابوں کو اپنے کتب خانہ میں منتقل کر لیا (۵۸)۔

کتب خانہ المیثر ابن فاتک متوفی ۵۰۰ھ۔

محمود الدولہ ابوالفاء المیثر ابن فاتک مصر کے مقتدر امراء میں سے تھے۔ علاوہ ازیں انکا شمار فاضل اجل علماء میں ہوتا تھا۔ طب اور ادب سے خاص دلچسپی تھی۔ صاحب تصانیف تھے ان کی کتابوں میں سے مختار الحکم و محاسن الحکم، سیرۃ المستنصر اور توالیف فی علوم الاوائل قابل ذکر ہیں۔

ابن فاتک کے کتب خانہ میں قابل ذکر ذخیرہ تھا اور بقول الشیخ سرید الدین المنطقی مصری وہ حصول علم کے شوق میں اکثر اوقات اپنے کتب خانہ میں محو مطالعہ رہا کرتے تھے۔ لیکن ان کی رفیقہ حیات جو خود بھی اعلیٰ گھرانے سے تعلق رکھتی تھیں کو کتب خانہ سے سوکناہ رقابت تھی۔ چنانچہ ابن فاتک کی وفات پر وہ کتب خانہ میں آئی اور اپنے گھر کے صحن میں واقع تالاب میں کتابوں کو اٹھا اٹھا کر پھینکتی تھی اور یہ کہتی تھی کہ ان کتابوں نے اکثر اوقات مجھے اپنے محبوب خاوند سے جدا رکھا۔ یہ کتابیں اگرچہ پانی سے نکال لی گئیں تاہم کچھ کتب ضائع بھی ہو گئیں (۵۹)۔

کتب خانہ ابوسعید متوفی ۴۰۰ھ۔

ابو سعید وہب بن ابراہیم بن طاراذ فاضل اور ادیب انسان تھے۔ نفیس کتابیں جمع کرنا ان کا محبوب مشغلہ تھا۔ صاحب تصنیف تھے اور نہایت عمدہ طبیعت کے مالک تھے (۶۰)۔

کتب خانہ خانقاہ مروشاہجہاں

خانقاہ مروشاہجہاں میں دس عظیم الشان وقف کتب خانے تھے جو تعداد اور نوادرات کے باعث بیمثال تھے۔ ان میں ایک کتب خانہ

الضمیرہ کے نام سے موسوم تھا۔ یاقوت حموی نے اس کتب خانہ سے بھرپور استفادہ کیا اور لکھا کہ اس کتب خانہ سے بیک وقت دو سو کتابیں مستعار مل گئی تھیں اور اکثر کتابیں بلا ضمانت تھیں حالانکہ ان کی قیمت دو سو دینار کے لگ بھگ تھی۔ یاقوت اس شہر اور کتب خانہ کی محبت میں اس قدر کھو گیا کہ اسے اپنے اہل و عیال بھی بھول گئے (۶۱)۔

عہد بنو فاطمہ علمی و ادبی لحاظ سے کسی طرح بھی معاصر عہدوں یعنی عہد بنو امیہ اور بنو عباس سے کم نہ تھا چنانچہ اس دور میں بھی بیشمار کتب خانے قائم ہوئے۔ لیکن بہت سے کتب خانے تاریخ کے صفحات میں محفوظ نہ ہو سکے۔ لہذا ان چند کتب خانوں کے تعارف پر اکتفا کیا گیا ہے۔ جہاں تک جامعاتی اور مدارس کے کتب خانوں کا تعلق ہے ان پر الگ مضمون سپرد قلم کیا جاوے گا۔

حوالہ جات

- ۱- ابن تفری بردی الاتابکی، جمال الدین ابی المحاسن یوسف - النجوم الزاهرة فی ملوک مصر و القاہرہ ، القاہرہ : مطابع کوسٹانسوماس و شرکاء ، بدون التاریخ ، الجز الاول ص ۲۰
- ۲- جانسن ، ایلمر - ڈی - اے ہسٹری آف دی لائبریریز ان دی ویسٹرن ورلڈ - نیویارک : دی سکارکولو پریس ، ۱۹۶۵ء ، ص ۲۳
- ۳- محولہ بالا - ص ۳۳
- ۴- الذہبی ، ابو عبد اللہ شمس الدین محمد - تذکرۃ الحفاظ مترجم محمد اسحاق - لاہور : اسلامک پبلشنگ ہاؤس ، ۱۹۸۱ء ، ج ۱ ص ۵۳
- ۵- حسن ، حسن ابراہیم - تاریخ الدولۃ لفاطمیۃ فی المغرب و مصر ، وسوریہ و بلاد العرب - القاہرہ : مکتبۃ النهضة المصریۃ ، ۱۹۶۳ء ، ص ۳۲۸
- ۶- ابن الاثیر ، ابی الحسن علی بن ابی الکریم محمد بن محمد بن عبد الکریم بن عبد الواحد الشیبانی - القاہرہ : ادارۃ الطباعة المنیریۃ - ۱۳۵۳ھ ، الجز السادس ص ۱۶۹
- ۷- جعفری ، رئیس احمد - تاریخ دولت فاطمیہ - لاہور : ادارۃ ثقافت اسلامیہ ، ۱۹۸۲ء ، ص ۱۳۵
- ۸- بحوالہ جرجی زیدان ، تاریخ مصر الحدیث ، ص ۲۱۱

- ۸- احمد الاسكندرى ، الوسيط فى الادب العربى وتاريخه - القاہرہ : دار المعارف مصر، ۱۳۹۵ھ
ص ۷- ۸ ، عباس ہمدانى - دى فاطميتز، كراچى : پاكستان پبلشنگ ہاؤس ، ۱۹۶۲ء ص
۲۵
- ۹- جعفرى، رئيس احمد - محولہ بالا ص ۲۹۳
- ۱۰- ،، كتاب خانہ ، دائرہ معارف اسلاميہ - لاہور : دانش گاہ پنجاب ، ۱۳۹۸ھ/۱۹۷۸ء ، ج ۱ ص
۱۰۲ ، وشبلى نعمانى - مقالات شبلى - اعظم گڑھ : مطبع معارف ، ۱۳۷۱ھ/۱۹۵۱ء جلد ششم
(تاريخ حصہ دوم) ص ۱۵۵ منور جہاں رشيد - قديم اسلامى مدارس - لاہور : مجلس ترقى
ادب ، ۱۹۸۵ء ص ۲۹۷
- ۱۱- اضفہانى ، ابوالفرج - كتاب الاغانى - بيروت : دار الثقافة ، ۱۹۵۵ء ج ۳ ص ۲۵۵
- ۱۲- ابن سعد ، طبقات ابن سعد ، اصحاب كوفہ و تابعين مترجم نذير الحق ميرٹھى - كراچى : نفيس
اكيٹى ، ۱۹۷۱ء ، ج ۶ ص ۱۳۰ - ۱۳۱
- ۱۳- جرجى زيدان ، تاريخ آداب اللغة العربية - الجزء الرابع ، القاہرہ : دارالہلال، دون التاريخ ، ص
۱۰۰
- ۱۳- آرييرى ، لے ، جے - ،، دى كئيريوشن نو اسلام ،، دى ليكسى آف ايجيٹ ، برتبه ايس - آر- كے
گلن ول ، آكسفورڈ : دى كلينڈرن پريس ، ۱۹۵۷ء ص ۲۵۱
- ۱۵- گستاوى بان - تمدن عرب مترجم على بن گرامى - لاہور مقبول اكيٹى ، ۱۹۶۰ء ص ۳۰۶
- ۱۶- جعفرى ، رئيس احمد - محولہ بالا ص ۱۳۶
- ۱۷- ايضاً ص ۲۹۱
- ۱۸- اسلم جبراج پورى ، محمد - تاريخ الامت - كراچى : ادارہ طلوع اسلام ، ت - ن ، ج ۶ ، ص
۳۳۱
- ۱۹- حسن ، حسن ابراہيم - تاريخ الدولة الفاطمية فى المغرب و مصر ، و سوريہ و بلاد العرب -
القاہرہ : مكتبة النهضة المصرية ، ۱۹۶۳م ، ص ۳۲۵
- ۲۰- زيات ، احمد حسن - تاريخ ادب عربى مترجم عبد الرحمن طاہر سورتى - لاہور : شيخ غلام
على اينڈ سنز ، ۱۹۷۲ء ص ۳۶۳
- ۲۱- حسن ، حسن ابراہيم - تاريخ الدولة الفاطمية فى المغرب و مصر و سوريہ و بلاد العرب - القاہرہ
: مكتبة النهضة المصرية ، ۱۹۶۳م ، ص ۱۷۱
- ۲۲- زيات ، احمد حسن ، تاريخ ادب عربى مترجم عبد الرحمن طاہر سورتى لاہور : شيخ غلام على
اينڈ سنز ۱۹۷۲ء ص ۳۶۳ - ۳۶۳
- ۲۳- آدم مينز - الحضارة الاسلاميه فى القرن الرابع الهجرى وعصر النهضة فى الاسلام نقله الى
العربية محمد عبد الهادى ابوريده - القاہرہ : مكتبة الخانجيز ، ۱۳۸۷ھ - المجلد الاول ص
۳۳۰
- ۲۳- حسن ، حسن ابراہيم - تاريخ الدولة الفاطمية فى المغرب و مصر و سوريہ و بلاد العرب - القاہرہ
: مكتبة النهضة المصرية ، ۱۹۶۳م ، ص ۵۳۶
- ۲۵- محمد زبير ، اسلامى كتب خانہ - كراچى : ايچ - ايم - سعيد كمينى ، ۱۹۷۸ء ص ۹۸
- ۲۶- آدم مينز الحضارة الاسلاميه فى القرن الرابع الهجرى وعصر النهضة فى الاسلام نقله الى العربية
محمد عبد الهادى ابو ريده القاہرہ : مكتبة الخانجيز ، ۱۳۸۷ھ - المجلد الاول ص ۳۳
- ۲۷- عباس ہمدانى - دى فاطميتز - كراچى : پاكستان پبلشنگ ہاؤس ، ۱۹۶۳ء ص ۲۵
- ۲۸- قدرت الله خان ، فاطمى خلافت مصر - كراچى : خورشيد اكيٹى ، ۱۹۶۲ء ص ۲۹۶

- ٢٩ - ابوشامه ، عبد الرحمن بن اسماعيل المقدسى ، كتاب الروضتين فى اخبار الدولتين القاهره : مطبعه وادى النيل ، ١٢٨٤هـ - ج ١ ص ٢٠٠
- ٣٠ - جرجى زيدان - تاريخ التمدن الاسلامى ، القاهره : دار الهلال ، بدون التاريخ ، الجزء الثالث ص ٢٣٩
- ٣١ - المقرئى ، تقى الدين ابي العباس احمد بن على - كتاب المواعظ والاعتبار بذكر الخطط والاعتبار المعروف بالخطط المقرئيه - القاهره : الحلبي وشركاه ، بدون التاريخ - الجزء الاول ص ٣٠٩ ، ٣٠٨
- ٣٢ - ابن عبد البر اندلسى - جامع بيان العلم وفضله مترجم عبدالرزاق مليح آباد - لاهور : اداره اسلاميات ، ١٩٤٤ء ص ٢٦
- ٣٣ - ايضاً ص ٢٦
- ٣٣ - شبلى نعمانى - مقالات شبلى : تاريخى حصه دوم - اعظم كؤف : مطبع معارف ، ١٣٤١هـ - ١٩٥٩ء ، جلد ششم ص ١٦٢ ، ١٦٣ -
- ٣٥ - جعفرى ، رئيس احمد - محوله بالا - ص ٣٤٨ - ٣٤٩
- ٣٦ - محمد زبير - اسلامى كتب خانج - دهلى : ندوه المصنفين ، ١٩٦١ء ص ٨٥
- ٣٤ - ابن تمزي بردى الايبكى جمال الدين ابي المحاسن يوسف - النجوم الزاهرة فى ملوك مصر و القاهره : مطابع كوستانتنوماس وشركاه دون التاريخ ، الجزء الاول ص ١٤٦
- ٣٨ - عباس همدانى - دى فاطميئز - كراچى : باكستان پبلشنگ هاؤس ، ١٩٦٢ء ص ٣٣
- ٣٩ - حسن ، حسن ابراهيم - تاريخ الدولة الفاطمية فى المغرب ومصر و سوريه وبلاد العرب - القاهره : مكتبة النهضة المصريه ، ١٩٦٣م ، ص ٣٢٨
- ٣٠ - زاهد على ، تاريخ فاطمين مصر - كراچى نفيس اكيئمى ، ١٩٦٣ء ج ٢ ص ١٠٦
- ٣١ - ابن خلدون ، عبدالرحمن - كتاب العبر - بيروت : دار الكتاب اللبنانى ، ١٩٦٨ء القسم الاول المجلد الرابع ، ص ١٦٨
- ٣٢ - المقرئى ، تقى الدين ابي العباس احمد بن على - كتاب المواعظ والاعتبار بذكر الخطط والاعتبار المعروف بالخطط المقرئيه - القاهره : الحلبي وشركاه ، بدون التاريخ - الجزء الاول ص ٣٥٨
- ٣٣ - شبلى نعمانى - محوله ص ١٦٨
- ٣٣ - جرجى زيدان - تاريخ التمدن الاسلامى - القاهره : دارالهلال ، دون التاريخ - الجزء الثالث ص ٢٣٥
- ٣٥ - محمد زبير - محوله بالا ص ٨٥
- ٣٦ - القفطى ، جمال الدين ابوالحسن على بن يوسف - تاريخ الحكماء - مصر : مكتبة المثنى ، دون التاريخ ص ٣٣٠
- ٣٤ - لين پول ، استنلج - هسترى آف دى ايجيٲ - كراچى : ايس - ايم - ظفر ، مير تالپور روٲ ، ١٩٤٤ء ص ١٣٠
- ٣٨ - فريد وجدى ، محمد - انسائيكلوييڊيا آف ٢٠ سنجرى
- ٣٩ - حسن ، حسن ابراهيم - تاريخ الدولة الفاطمية فى المغرب و مصر و سوريه وبلاد العرب - القاهره : مكتبة النهضة المصريه ، ١٩٦٣م ، ص ٣٢٨
- ٥٠ - المقرئى ، تقى الدين ابي العباس احمد بن على ، كتاب المواعظ والاعتبار بذكر الخطط والاعتبار المعروف بالخطط المقرئيه ، القاهره : الحلبي وشركاه ، بدون التاريخ ، ج ١ ، ص ٣٥٩

- ٥١- زاهد على - تاريخ فاطمين مصر - كراچى : نفيس اكيلى ١٩٤٥ء ج ١ ص ٢٣٣ ، ٢٣٥ .
- ٥٢- زاهد على - تاريخ فاطمين مصر - كراچى : نفيس اكيلى . ١٩٦٣ء ج ٢ ص ١١ - ١١٢ .
- ٥٣- ابن خلكان ج ٢ ص ٣٩٤ سلبى ٤٨ .
- ٥٣- حسن حسن ابراهيم - مسلمانوں كا نظم مملكت (النظم الاسلاميه) مترجم عليم الله صديقى - دهلى : ندوة المصنفين ، ١٩٥٩ء ص ١٤٠ .
- ٥٥- ابن التديم ، محمد بن اسحاق - الفهرست ، مصر : المطبعة الرحمانيه ، ١٣٣٨هـ ص ١٨٩ .
- ٥٦- حسن ، حسن ابراهيم - مسلمانوں كا نظم مملكت - (النظم الاسلاميه) مترجم عليم الله صديقى - دهلى : ندوة المصنفين ، ١٩٥٩ء ، ص ١٤٣ .
- ٥٤- حميد عسكرى - نامور مسلمان سائنسدان ، لاهور : مجلس ترقى ادب ، ١٩٦٢ء ص ٣٣٢ .
- ٥٨- ابن ابي اصيبه - عيون الانبا فى طبقات الاطباء - بيروت : اصدار دارالفكر ، ١٣٤٤هـ/١٩٥٤ء الجز الثالث ص ١٨٣ ، ١٨٥ .
- ٥٩- ابن ابي اصيبه - عيون الانبا فى طبقات الاطباء - بيروت : اصدار دار الفكر ، ١٣٤٤هـ ١٩٥٤ء ، الجز الثالث ، ص ١٦٢ ، ١٦٣ .
- ٦٠- ابن التديم ، محمد بن اسحاق - الفهرست - مصر : مطبعة الرحمانيه ، ١٣٣٨هـ ص ١٨٩ .
- ٦١- ياقوت الحموى الرومى البغدادى ، شهاب الدين ابي عبد الله ياقوت بن عبد الله - معجم البلدان - بيروت : دارالبيروت ، ١٩٥٨ء ص ١١٣ .